

ബൈബിൾ ഞായർ 2008

കെ.സി.ബി.സി. ബൈബിൾ കമ്മീഷൻ ചെയർമാൻ പുറപ്പെടുവിക്കുന്ന സർക്കുലർ

മിശിഹായിൽ എനിക്ക് എത്രയും സ്നേഹമുള്ളവരേ,

ഇത് ദൈവവചന വർഷമാണ്. വളരെയേറെ ഉത്സാഹത്തോടും ആവേശത്തോടും കൂടിയാണ് കേരളസഭ വചനവർഷത്തെ സ്വാഗതം ചെയ്തിരിക്കുന്നത്. വചനത്തെ ആഴമായ ഒരു അനുഭവമാക്കുവാൻ സഹായിക്കുന്ന നിരവധി കർമ്മപരിപാടികൾ കേരളത്തിലെ മിക്കവാറും എല്ലാ രൂപതകളും ആവിഷ്കരിച്ച് നടപ്പിലാക്കിക്കൊണ്ടിരിക്കുകയാണ്. വചനത്തിനായുള്ള ദൈവജനത്തിന്റെ ദാഹവും വചനത്തിന് സഭയും സഭാമക്കളും നൽകുന്ന പ്രാധാന്യവും എടുത്തുകാട്ടുന്നതാണ് ഈ പരിപാടികളെല്ലാം.

വചനവർഷത്തിലെ ഇനി അവശേഷിക്കുന്ന ഏതാനും മാസങ്ങളും ഏറെ പ്രാധാന്യമർഹിക്കുന്നതാണ്. വചനാനുഭവത്തിൽ വളരാൻ നമ്മെ സഹായിക്കുന്ന പല സംഭവങ്ങൾക്കും നാം സാക്ഷ്യം വഹിക്കുവാൻ പോവുകയാണ്. 2008 ജൂൺ മാസം 22-ാം തീയതി ബൈബിൾ ഞായറാഴ്ചയായി നാം ആചരിക്കുന്നു. ഇതിന് ഒരുക്കമായി ജൂൺ മാസം 16-ാം തീയതി മുതൽ 21-ാം തീയതിവരെ ബൈബിൾ വാരമായും നാം ആചരിക്കുകയാണ്. കൂടാതെ ഏറ്റവും വലിയ വചന പ്രഘോഷകനായ വിശുദ്ധ പൗലോസിന്റെ വർഷം ആരംഭിക്കുന്നതും വചനവർഷത്തിലെ അദ്ദേഹത്തിന്റെ തിരുനാളിലാണ്. പൗലോസ് അപ്പോസ്തലന്റെ 2000-ാം ജന്മദിനം സമുചിതമായി അനുസ്മരിക്കുവാൻ ഈ വരുന്ന ജൂൺ മാസം 28-ാം തീയതി മുതൽ 2009 ജൂൺ മാസം 27-ാം തീയതിവരെ പൗലോസിന്റെ വർഷമായി പരിശുദ്ധ പിതാവ് ബനഡിക്ട് പതിനാറാമൻ പ്രഖ്യാപിച്ചിരിക്കുകയാണ്. ഇതുവഴി വചനത്തിന്റെ ശക്തി മനസ്സിലാക്കുകയും അതിന്റെ മാധുര്യം അനുഭവിച്ചറിവുകയും വചന പ്രഘോഷണത്തിനായി ജീവിതം സമർപ്പിക്കുകയും ചെയ്ത പൗലോസ് അപ്പോസ്തലനെ ക്രിസ്തു ശിഷ്യന്മാർക്കെല്ലാം ഒരു ഉജ്വല മാതൃകയായി മാർപാപ്പ എടുത്തുകാട്ടുകയാണ്. വീണ്ടും, "ദൈവവചനം സഭയുടെ ജീവിതത്തിലും ദൗത്യത്തിലും" എന്ന വിഷയം കേന്ദ്രീകരിച്ച് ഈ വരുന്ന 2008 ഒക്ടോബർ മാസം 5 മുതൽ 20 വരെ റോമിൽ വച്ച് നടക്കുന്ന മെത്രാന്മാരുടെ സിനഡിന്റെ പശ്ചാത്തലത്തിലാണല്ലോ കേരള സഭ ഇക്കൊല്ലത്തെ വചന വർഷമായി പ്രഖ്യാപിച്ചിരിക്കുന്നത്. പൊന്നിനെക്കൊള്ളും വെള്ളിയെക്കൊള്ളും ദ്രോഷവും തങ്കത്തെക്കൊള്ളും രത്നത്തെക്കൊള്ളും അമൂല്യവുമായ ദൈവവചനത്തെ ഒരു അമൂല്യ നിധിയെന്നതു പോലെ അന്വേഷിക്കുവാനും സ്വന്തമാക്കുവാനും (സഭാ. 3:14-15) വചനവർഷത്തിലെ വിവിധങ്ങളായ ഈ ആചാരങ്ങളെല്ലാം നമ്മെ സഹായിക്കുമെന്ന് പ്രത്യാശിക്കാം. ക്രിസ്തു കേന്ദ്രീകൃതവും വചനാധിഷ്ഠിതവുമായ ഒരു ജീവിതം നയിക്കുവാനുള്ള ആത്മാർത്ഥമായ ആഗ്രഹത്തോടെ ബൈബിൾ വാരവും ബൈബിൾ ഞായറും ആചരിച്ചുകൊണ്ട് നമുക്ക് വചനവർഷത്തിന്റെ രണ്ടാം ഘട്ടത്തിലേക്ക് കടക്കാം.

"ദൈവവചനം - ജീവന്റെ നിറവിന്"

ദൈവവചന വർഷത്തിന്റെ ആപ്തവാക്യമായ "ദൈവവചനം, ജീവന്റെ നിറവിന്" എന്നതു തന്നെയാണ് ഇക്കൊല്ലത്തെ ബൈബിൾ വാരത്തിന്റെയും ബൈബിൾ ഞായറിന്റെയും മഖ്യവിഷയം. "ഞാൻ നിങ്ങളോടു പറഞ്ഞ വചനങ്ങൾ ആത്മാവും ജീവനുമാണ്" (യോഹ. 6: 63) എന്ന യേശുവിന്റെ വചനങ്ങളിൽ നിന്നെടുത്തതാണ് "ദൈവവചനം ജീവന്റെ നിറവിന്" എന്ന ആപ്തവാക്യം. യേശുവിന്റെ വചനങ്ങൾ നൽകുന്ന ഈ സന്ദേശം ഒന്നുകൂടി ആഴമായി മനസ്സിലാക്കാൻ നമുക്ക് ശ്രമിക്കാം.

വിശുദ്ധ യോഹന്നാന്റെ സുവിശേഷം 6-ാം അദ്ധ്യായത്തിൽ ജീവൻ നൽകുന്ന അപ്പത്തെക്കുറിച്ചും ജീവന്റെ അപ്പത്തെക്കുറിച്ചുമുള്ള യേശുവിന്റെ പ്രഭാഷണഭാഗമാണ് ഈ വാക്യം. ജീവിന്റെ അപ്പത്തെക്കുറിച്ചുള്ള യേശുവിന്റെ പ്രബോധനത്തോടുള്ള ശിഷ്യന്മാരുടെ

പ്രതികരണത്തിന് യേശു നൽകുന്ന മറുപടിയുടെ ഭാഗമാണ് "ഞാൻ നിങ്ങളോടു പറഞ്ഞ വാക്യങ്ങൾ ആത്മാവും ജീവനുമാണ്" എന്നവാക്യം.

മൂന്ന് സംഭവങ്ങളുടെ വിവരണത്തോടെ ആരംഭിക്കുന്ന ആറാമദ്ധ്യായം ആ സംഭവങ്ങളുടെ വ്യാഖ്യാനമായ യേശുവിന്റെ പ്രഭാഷണത്തിൽ അവസാനിക്കുന്നു. മൂന്നു സംഭവങ്ങളിലെയാണ് യേശു അത്ഭുതകരമായ രീതിയിൽ അപ്പം വർദ്ധിപ്പിച്ച് ആയിരങ്ങളെ തിറ്റിപ്പോറ്റുന്നതാണ് ആദ്യത്തെ സംഭവം. തന്നെ രാജാവാക്കുവാൻ ശ്രമിച്ച ജനക്കൂട്ടത്തെ പിരിച്ചുവിടുകയും അതിനു കൂട്ടുന്നിന്ന ശിഷ്യന്മാരെ ഗലീലിയാത്താകത്തിന്റെ മറുകരയിലേക്ക് പറഞ്ഞയക്കുകയും ചെയ്ത ശേഷം മലമുകളിൽ ചെന്ന് യേശു പ്രാർത്ഥനയിൽ മുഴുകിയിരിക്കുന്നതാണ് രണ്ടാമത്തെ സംഭവം. രാത്രിയുടെ നാലാം യാമത്തിൽ കൊടുങ്കാറ്റിലകപ്പെട്ട ശിഷ്യന്മാരുടെ പക്കലേക്ക് കടലിലൂടെ നടന്നുവരുന്നതാണ് മൂന്നാമത്തെ സംഭവം. യേശു ദൈവപിതാവിന്റെ തന്നെ സത്താപരവും യഥാർത്ഥവുമായ സാന്നിധ്യമാണ് എന്ന് വെളിപ്പെടുമ്പോഴായിരുന്നു ഈ മൂന്നു സംഭവങ്ങളും. മരുഭൂമിയിൽ വച്ച് ഇസ്രായേൽ ജനത്തിന് മന്നാ നൽകി തിറ്റിപ്പോറ്റിയ ദൈവത്തിന്റെ ദൃശ്യരൂപമാണ് അത്ഭുതകരമായ രീതിയിൽ അപ്പം വർദ്ധിപ്പിക്കുന്ന യേശു. മലമുകളിൽ പ്രാർത്ഥനയിൽ ലയിച്ചിരിക്കുന്ന യേശു തന്റെ അനന്യതയുടെയും ദൗത്യത്തിന്റെയും സ്രോതസ്സ് പിതാവായ ദൈവമാണ് എന്ന് വെളിപ്പെടുത്തുന്നു. കടലിനുമീതെ നടക്കുന്ന യേശു എല്ലാ ശക്തികളും തനിക്ക് അധീനമാണെന്നും ദൈവമായ തനിക്ക് അസാധ്യമായി ഒന്നുമില്ലെന്നും പ്രഖ്യാപിക്കുന്നു. യേശു സ്രഷ്ടാവും സകലത്തിന്റെയും നാഥനുമായ ദൈവമാകുന്നു എന്ന സത്യമാണ് ഈ മൂന്നു സംഭവങ്ങളും വെളിപ്പെടുത്തുന്നത്.

എന്നാൽ യേശു ജീവന്റെ നിറകൂടമായ ദൈവമാണ്, ജീവന്റെ അപ്പമാണ് എന്ന യാഥാർത്ഥ്യം ഉൾക്കൊള്ളാൻ ശ്രമിക്കാതെ ശാരീരിക ജീവൻ നിലനിറുത്താനാവശ്യമായ സാധാരണ അപ്പത്തിനായി പിറ്റേ ദിവസവും ജനക്കൂട്ടം യേശുവിനെ സമീപിച്ചു. വെറും സാധാരണ അപ്പമായ മന്ന ഭക്ഷിച്ചവർക്കൊക്കെ വീണ്ടും വിശക്കുകയും അവർ മരിക്കുകയും ചെയ്ത കാര്യം യേശു അവരെ ഓർമ്മിപ്പിച്ചു. എന്നിട്ട് യേശു അവരോട് പറഞ്ഞു: "ഞാനാണ് ജീവന്റെ അപ്പം. എന്റെ അടുത്തുവരുന്നവന് ഒരിക്കലും വിശക്കുകയില്ല... ഇത് ഭക്ഷിക്കുന്നവൻ എനേക്കും ജീവിക്കും" (യോഹ. 6, 35, 59).

അപ്പം ജീവനാണ്; ജീവന്റെ സ്രോതസ്സിനെ ഓർമ്മപ്പെടുത്തുന്ന യാഥാർത്ഥ്യം; ജീവൻ പങ്കുവയ്ക്കാനും അതിലൂടെ അനേകർക്ക് ജീവനേകാനും കടപ്പെടുത്തുന്ന യാഥാർത്ഥ്യം. "ജീവനുള്ള അപ്പം" എന്ന് സ്വയം യേശു വിശേഷിപ്പിക്കുമ്പോൾ ദിവ്യകാരുണ്യ സാന്നിധ്യത്തെയാണ് സൂചിപ്പിക്കുന്നത്. പിതാവിന്റെ യഥാർത്ഥ സാന്നിധ്യമായ അപ്പമാണ് താനെന്നും തന്റെ മാംസം ഭക്ഷിക്കുകയും രക്തം പാനം ചെയ്യുകയുമാണ് ആ സാന്നിധ്യം അനുഭവിക്കാനും സാന്നിധ്യമാകാനുമുള്ള മാർഗമെന്നും യേശു പഠിപ്പിക്കുന്നു. യേശു പിതാവിന്റെ വെളിപാടാണെന്നും വിശ്വാസത്തിലൂടെയാണ് ആ വെളിപാട് സ്വീകരിച്ച് ജീവൻ അനുഭവിക്കേണ്ടതാണെന്നുമുള്ള യാഥാർത്ഥ്യത്തിലേക്കാണ് ഈ പഠനം വിരൽ ചൂണ്ടുന്നത്.

സഭാപിതാക്കന്മാർ പഠിപ്പിക്കുന്നതുപോലെ അപ്പത്തിന്റേയും വചനത്തിന്റേയും ഒരേ മേശയിൽ നിന്നാണ് നാം ജീവൻ സ്വീകരിക്കുന്നതും അതു പരിപോഷിപ്പിക്കുന്നതും. വചനവർഷത്തിൽ ജീവൻ പൂർണ്ണമായി സ്വീകരിക്കാൻ ദിവ്യകാരുണ്യത്തിൽ നൽകപ്പെടുന്ന ജീവനോടു നാം ബന്ധപ്പെടണം. അപ്പം ജീവനായിരിക്കുന്നതുപോലെ, വചനവും ജീവനാണ്. യേശു സ്വജീവിതം സമർപ്പിച്ചത് ജീവന്റെ അപ്പമായും നിത്യജീവന്റെ വചസ്സുകളായും തന്നെത്തന്നെ നമുക്കു നൽകി നമ്മെ ജീവനിലേക്ക് നയിക്കുന്നതിനായിരുന്നു. യേശു ലോകത്തിലേക്ക് വന്ന് നമ്മോടൊത്തു വസിച്ചത് വചനവും സ്വന്തം ശരീരവും വഴിയുള്ള ജീവൻ നമുക്ക് സമൃദ്ധമായി നൽകാനാണ്: "ഞാൻ വന്നിരിക്കുന്നത് അവർക്ക് ജീവനുണ്ടാകാനും അത് സമൃദ്ധമായി ഉണ്ടാകാനുമാണ്" (യോഹ. 10:10).

എന്നാൽ യേശുവിന്റെ ഈ വെളിപാടുകൾ മനസ്സിലാക്കാനുള്ള കഴിവ് ജനക്കൂട്ടത്തിനും ശിഷ്യന്മാർക്കും ഇല്ലാതെപോയി. യേശുവിന്റെ പ്രബോധനം കേട്ട് അവർ

പിറുപിറുത്തുകൊണ്ട് പറഞ്ഞു: "ഈ വചനം കഠിനമാണ്; ഇത് ശ്രവിക്കുവാൻ ആർക്ക് കഴിയും" (യോഹ. 6:60) ഇത് മനസ്സിലാക്കിയ യേശു വളരെ വ്യക്തമായി, ഒരു സംശയത്തിനും ഇടകൊടുക്കാതെ അവരോടു പറഞ്ഞു: "ഇത് നിങ്ങൾക്ക് ഇടർച്ച വരുത്തുന്നുവോ? ഞാൻ നിങ്ങളോടു പറഞ്ഞ വചനങ്ങൾ ആത്മാവും ജീവനുമാണ്". ഈ സത്യം ഉൾക്കൊള്ളാത്ത ആർക്കും യേശുവിനോടൊപ്പമായിരിക്കാനാവില്ല. തന്നെ വിട്ടുപോകുന്ന ജനക്കൂട്ടത്തെയും ശിഷ്യന്മാരെയും വേദനയോടെ നോക്കിനിന്ന യേശു 12 അപ്പോസ്തലന്മാരോടും ചോദിച്ചു: "നിങ്ങളും പോകാൻ ആഗ്രഹിക്കുന്നുവോ?" ശിമയോൻ പത്രോസ് മറുപടി പറഞ്ഞു: "കർത്താവേ ഞങ്ങൾ ആരുടെ അടുത്തേക്ക് പോകും? നിത്യജീവന്റെ വചനങ്ങൾ നിന്റെ പക്കലുണ്ട്." (യോഹ. 6, 67-68). "ഞാൻ നിങ്ങളോടു പറഞ്ഞ വചനങ്ങൾ ആത്മാവും ജീവനുമാണ്" എന്ന സത്യം വിശ്വസിച്ചുകൊണ്ട് പന്ത്രണ്ടു പേരും യേശുവിനോടൊപ്പം ഉറച്ചുനിന്നു. ഈ വചനങ്ങളാണ് ദൈവവചന വർഷത്തിൽ നമ്മുടെ ആപ്തവാക്യവും ബൈബിൾ വാരത്തിൽ നമ്മുടെ മുഖ്യ ചിന്താവിഷയവും. പിതാവിന്റെ സാന്നിധ്യത്തിന്റെ അപ്പമായി, പിതാവിന്റെ വെളിപാടായി പ്രത്യക്ഷനായ യേശുവിന്റെ വാക്കുകളും യേശുവിന്റെ ഉള്ളവും തമ്മിൽ യാതൊരു വിടവുമില്ല. യേശുവിന്റെ വാക്കുകൾ ഹൃദയത്തിൽ നിന്നും പുറപ്പെടുന്നു. അത് യേശുവിന്റെ ഹൃദയത്തിന്റെ ഭാഷ്യമാണ്. യേശുവിന്റെ ഹൃദയം ദൈവത്തിന്റേതാണ്. അതിനാൽ യേശുവിന്റെ വാക്കുകൾ ആത്മാവും ജീവനുമാണ്. ദൈവത്തിന്റെ ആത്മാവ്, ദൈവത്തിന്റെ ശ്വാസം, കാറ്റ്, ജീവൻ എന്നൊക്കെ പറയാവുന്ന ദൈവത്തിന്റെ ഉള്ളുതന്നെയാണ്. അത് സത്യമാണ്. അതിനാൽ ആത്മാവും ജീവനും ഒരു സന്ദേശം തന്നെയാണ് സൂചിപ്പിക്കുന്നത്. യേശുവിന്റെ വാക്കും വ്യക്തിത്വവും ഒന്നാകയാൽ യേശു പറയുന്നതും ചെയ്യുന്നതും ആയിരിക്കുന്നതും ഒന്നുതന്നെയാണ്. യേശുവിന്റെ വാക്കുകൾ ജീവൻ തന്നെയായ പിതാവിന്റെ സാന്നിധ്യത്തിന്റെ സമ്പൂർണ്ണ വെളിപാടാണ്.

യേശുവാണ് ജീവന്റെ ഉറവിടമെന്ന് ഇത് വെളിപ്പെടുത്തുന്നു. ആ ജീവൻ പ്രാപിക്കുവാൻ ജീവന്റെ അപ്പമായ ദിവ്യകാര്യങ്ങളിലൂടെയും വചനത്തിലൂടെയും നൽകപ്പെടുന്ന ജീവനോട് വചനവർഷത്തിൽ കുറേക്കൂടി ആഴമായി ബന്ധപ്പെടുവാൻ നമുക്കു കഴിയണം. അങ്ങനെ യേശുവിൽ നിന്നും നിത്യജീവനിലേക്ക് നിർഗ്ഗളിക്കുന്ന ജീവജലം നമ്മിൽ വന്നു നിറയുവാനും (യോഹ. 4, 14) നിറഞ്ഞ് കവിഞ്ഞ് മറ്റുള്ളവരിലേക്ക് പ്രവഹിക്കുവാനുമായി ഈ വചനവർഷത്തിൽ ദൈവാരൂപിയുടെ പ്രവർത്തനങ്ങൾക്ക് നമ്മെത്തന്നെ തുറന്നുകൊടുക്കുവാൻ നമുക്കാവണം. ഇങ്ങനെ വചനത്തെ തുറന്ന മനസ്സോടെ സ്വീകരിക്കാനും ജീവിതബന്ധിയായി സ്വാംശീകരിച്ച് വചനാധിഷ്ഠിത ജീവിത സാക്ഷ്യത്തിലൂടെ ജീവന്റെ സമൃദ്ധിയ്ക്കായി വളരുവാനുമുള്ള ആഹ്വാനമാണ് "ദൈവവചനം ജീവന്റെ നിറവിന്" എന്ന ആപ്തവാക്യം നമുക്ക് നൽകുന്നത്.

ബൈബിൾ വാരാചരണം:

ബൈബിൾ വാരത്തിൽ നമ്മുടെ ദേവാലയങ്ങളിലും കുടുംബങ്ങളിലും ഉപയോഗിക്കേണ്ട വായനകളും വിചിന്തനങ്ങളും പ്രാർത്ഥനകളുമടങ്ങിയ ലഘുലേഖ തയ്യാറാക്കിയിട്ടുണ്ട്. എല്ലാദിവസവും ദേവാലയങ്ങളിൽ ദിവ്യബലിയർപ്പണത്തിനുശേഷം വിശ്വാസികൾ ചേർന്നും കുടുംബങ്ങളിൽ സന്ധ്യാപ്രാർത്ഥനയിൽ കുടുംബാംഗങ്ങളൊന്നിച്ചും ബൈബിൾ വായിക്കാനും പ്രാർത്ഥിക്കാനും അവ ഉപയോഗിക്കണം. ബൈബിൾ വാരത്തോടനുബന്ധിച്ച്, പ്രത്യേകിച്ചും ഈ വചന വർഷത്തിൽ, വിവിധ പരിപാടികൾ എല്ലാ രൂപതകളും ആസൂത്രണം ചെയ്യുന്നുണ്ടല്ലോ. ബൈബിൾ ശുശ്രൂഷ, പ്രഭാഷണങ്ങൾ, റാലി, ക്ലാസ്സുകൾ, കലാ സാഹിത്യ മത്സരങ്ങൾ, വീടുകളിൽ ബൈബിൾ പ്രതിഷ്ഠകൾ തുടങ്ങിയവ സംഘടിപ്പിക്കാവുന്നതാണ്. കെ.സി.ബി.സി. ബൈബിൾ കമ്മീഷന്റെ ഭാഗത്തുനിന്നും സാധ്യമായ എല്ലാ സഹായസഹകരണങ്ങളും ചെയ്തുകൊടുക്കുവാനുള്ള സന്നദ്ധത രൂപതാ ബൈബിൾ ഡയറക്ടർമാരെ അറിയിച്ചിട്ടുണ്ട്. വചനവർഷാചരണം പ്രത്യേകം പരിപാടികളോടെ സമുചിതമായി സമാപിപ്പിക്കുന്ന കാര്യവും പ്രത്യേകം ഓർമ്മിപ്പിക്കുന്നു. കെ.സി.ബി.സി.

ബൈബിൾ കമ്മീഷനുവേണ്ടി ബൈബിൾ ഞായറാഴ്ച ഓരോ ഇടവകയിലും നടത്തുന്ന പിരിവ് രൂപതാ കേന്ദ്രത്തിൽ എത്തിക്കണമെന്ന് അഭ്യർത്ഥിക്കുന്നു.

എല്ലാ ഭവനത്തിനും ഒരു ബൈബിൾ

വചനവർഷത്തിൽ കേരളത്തിലെ എല്ലാ ക്രിസ്തീയ ഭവനങ്ങളിലും സമ്പൂർണ്ണ ബൈബിളിന്റെ ഒരു കോപ്പിയുണ്ടെന്ന് നാം ഉറപ്പുവരുത്തണം. ഇനിയും ബൈബിൾ വാങ്ങാൻ സാധിക്കാത്ത പാവപ്പെട്ട കുടുംബങ്ങൾക്ക് സൗജന്യ നിരക്കിൽ ബൈബിൾ നൽകുവാനായി സാമാന്യം നല്ലൊരു തുക (15 ലക്ഷം രൂപ) കേരളാ കാത്തലിക് ബൈബിൾ സൊസൈറ്റി ചിലവഴിക്കുന്നുവെന്ന കാര്യം സന്തോഷത്തോടെ അറിയിക്കുന്നു. എന്നാൽ ഇത് മതിയാവുമെന്ന് തോന്നുന്നില്ല. വചനവർഷത്തിൽ ബൈബിളില്ലാത്ത ഒരു ഭവനവും കേരളത്തിൽ ഉണ്ടായിരിക്കരുത്. സാമ്പത്തിക കാരണംകൊണ്ട് ബൈബിൾ വാങ്ങാൻ ബുദ്ധിമുട്ടുള്ളവർക്ക് ബൈബിൾ വില കുറച്ച് നൽകുവാനായി കേരള കാത്തലിക് ബൈബിൾ സൊസൈറ്റി ഔദാര്യമതികളുടെ സഹായസഹകരണത്തോടെ "എല്ലാ ഭവനത്തിനും ഒരു ബൈബിൾ" എന്ന ഒരു പദ്ധതി തുടങ്ങുകയാണ്. ഈ പദ്ധതിയിലേക്ക് താല്പര്യവും കഴിവുമുള്ള വ്യക്തികളിൽ നിന്നും ഇടവകകളിൽ നിന്നും സന്യാസഭവനങ്ങളിൽ നിന്നും സംഘടനകളിൽ നിന്നും ഉദാരപൂർവ്വമായ സംഭാവനകൾ പ്രതീക്ഷിക്കുന്നു. നിങ്ങളുടെ പ്രാർത്ഥനയും സഹകരണവും സംഭാവനകളും നൽകി ഈ സംരംഭത്തെ വിജയിപ്പിക്കണമെന്ന് അഭ്യർത്ഥിക്കുകയും ചെയ്യുന്നു. നിങ്ങളുടെ സംഭാവനകൾ "സെക്രട്ടറി, കേരളകാത്തലിക് ബൈബിൾ സൊസൈറ്റി, പി.ഒ.സി, പാലാരിവട്ടം" എന്ന വിലാസത്തിലാണ് അയക്കേണ്ടത്.

വചനവർഷത്തിലെ ഈ ബൈബിൾ വാരാചരണം കേരള സഭയെ സംബന്ധിച്ചിടത്തോളം സമൃദ്ധമായ ദൈവാനുഗ്രഹങ്ങളുടെയും ആഴമായ ദൈവാനുഭവത്തിന്റെയും അവസരമായിരിക്കട്ടെയെന്ന് പ്രാർത്ഥിക്കുന്നു. "പരസ്പരം പഠിപ്പിക്കുകയും ഉപദേശിക്കുകയും ചെയ്യുമ്പോഴും കൃത്യത്തോടെ നിറഞ്ഞ ഹൃദയത്തോടെ ദൈവത്തിന് സങ്കീർത്തനങ്ങളും ഗാനങ്ങളും ആത്മീയ ഗീതങ്ങളും പാടുമ്പോഴും ക്രിസ്തുവിന്റെ വചനം നിങ്ങളിൽ സമൃദ്ധമായി വസിക്കട്ടെ (കൊള. 3, 16).

സ്നേഹഹേമാടെ,

+ സുസപാക്യാ. എം.
ചെയർമാൻ, കെ.സി.ബി.സി. ബൈബിൾ കമ്മീഷൻ